

श्रीः

श्रीमते निगमान्तमहादेशिकाय नमः
श्रीमान् वेङ्कटनाथार्यः कवितार्किककेसरी।
वेदान्ताचार्यवर्यो मे सन्निधत्तां सदा हृदि॥

विल्लूर् नडादूर् श्री श्रीनिधिस्वामि विरचितः
॥ गुरुवायुपुरीश मणिमङ्गळस्तवः ॥

This document has been prepared by*

Sunder Kidambi

with the blessings of

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font. Our sincere thanks to Sri.Sundar Varadarajan of Chennai for proofreading this text.

श्रीः
श्रीमते रामानुजाय नमः

॥ गुरुवायुपुरीश मणिमङ्गलस्तवः ॥

कविताजितकल्लोलिकन्यकाकान्तवक्षसे।
करुणादिगुणाढ्याय कमलानिधये नमः ॥

गुरुवायुपुरीवास कुरुक्षेत्रीयसारथे।
गुरुचित्तकृतावास कुरु किञ्चित् कृपां मयि ॥ १ ॥

गुरुरुत गुरुवायुराञ्जनेयः
गुणकथने गुरुवायुभोजनो वा।
गुरुरयमहिमण्डलस्य नालं
तव गुरुवायुपुराधिनाथ कोऽहम् ॥ २ ॥

गुरुसदागतिपत्तननायकं
कुरु सदा हृदि सद्गतिदायिनम्।
मरुभुवीव भवे भगवानभूत्
उरु सुधेव सतां तपसा ह्ययम् ॥ ३ ॥

वाचस्पतिस्सन् सततं गृहस्थः
सदागतिं चैति तमेनमाप्य।
वाचस्पतिं चापि सदागतिं यः
स्वपत्तनाख्यागतमातनोति ॥ ४ ॥

तापजालपापजालशापजालपीडितः
जीवराशिरत्र नाम जीवनं यदीच्छति।
जीववायुपत्तनेन्द्रपादसेवनं विना
तस्य का नु भूतलेऽत्र विद्यते गतिः परा ॥ ५ ॥

गुर्वग्निमित्रपरिपूजनहीनमेनं
मां पापिनं निरयगामिनमत्र पातुम्।

गुर्वग्निमित्रपुरनाथ विना भवन्तं
नालं परः शरणमस्ति ततो गतस्त्वाम् ॥ ६ ॥

जीवसमीरणनगरवरान्तः
जीवनमेकं जगतां जयति।
जीव तदेतत् हृदि कुरुषे चेत्
जीवनमत्र परत्र च ते स्यात् ॥ ७ ॥

आनीते गुरुणा पुरात्र मरुता शेषाचले श्रीनिधिः
सर्वेषां सकलेप्सितानि वितरन् जागर्ति काले कलौ।
अस्मिन् श्रीगुरुणा पुरोऽथ मरुता संपूजितः श्रीनिधिः
सर्वेषां सुलभस्ततोऽपि सकलं संवाञ्छितं वर्षति ॥ ८ ॥

हनूमति प्रीतिमुपागतस्सन्
द्वेधा परः स्वाकृतिमादधानः।
गुर्वञ्जनादौ गुरुवायुपुर्याम्
इत्यस्ति सर्वान् परिपालयन्नः ॥ ९ ॥

धिषणसमीरणपत्तननायक
तावकशोभनपादपयोजम्।
मनसि मनागिव कलयितुमीहे
तत्कुरु तत्कुरु तदलं तदलम् ॥ १० ॥

करुणाकरता तव किल महिता
मय्यपि पापिनि विततिं गमिता।
करुणाकरसुतमुखसरणेर्माम्
इति किल कविताविहृतिं तनुषे ॥ ११ ॥

मणिपादुकया मधुरं भगवन्
संयोज्य त्वं पादसरोजम्।
मम किल हृदये विहृतिं तनुषे
मन्ये धन्यं मम चात्मानम् ॥ १२ ॥

मणिपादुकया मम कन्यकया
मधुरं कञ्चन संयोज्य वरम्।
मम कुरु नन्दथुनर्तनरङ्गं
मानसमम्बुजलोचन शीघ्रम् ॥ १३ ॥

गोदामस्यास्सहजां पूर्वां
दयया ह्येवं भगवन्नकरोः।
प्रार्थनया किं रक्षितुमिच्छन्
वर्णानेवं वाचयसि त्वम् ॥ १४ ॥

उद्धवनयने नन्दथुबाष्पं
जनयति यत्ते सुन्दरवर्ष्म।
तन्मम नयनद्वन्द्वं नु कदा
द्रक्ष्यति भगवन् तद्वद किञ्चित् ॥ १५ ॥

भगवन् भवतो मङ्गलमङ्गल-
विग्रहसेवाकुतुकी पूर्वम्।
आगामहहो मध्ये मार्गं
केन निवृत्तस्तं न हि जाने ॥ १६ ॥

घटयसि वाञ्छितमस्य हि तत्तत्
दर्शनमेकं वितरसि न त्वम्।
तदपि च दास्यसि वितरणविद्वन्
प्रभुरिह रोद्धुं प्रकृतिं को वा? ॥ १७ ॥

प्रतिकृतिरनया भगवन् भवतः
दत्ता मधुरा भक्तजनेन।
किञ्चिदिवाहं चेतो नयने
तत्र निधाय प्राप्त सुखोऽस्मि ॥ १८ ॥

नालस्य मूलं चरणाङ्गुलिभ्यां
पद्मं प्रसूनं परपङ्कजेन।

गृह्णन् गृहीतं हृदयाम्बुजं नु
मदीयमावेदयसीति मन्ये ॥ १९ ॥

युक्तं तदेतत् हृदयाम्बुजे त्वां
नालं विधातुं विषयैकलोलः।
सोऽहं ततस्त्वं स्वयमेव गृह्णन्
अनुग्रहं कञ्चन सन्तनोषि ॥ २० ॥

त्वया गृहीतेऽपि हृदम्बुजाते
कुर्वन्ति लीलां विषयाः कुतोऽत्र।
आधारहीना अपि नाम ते स्युः
त्वत्स्पृष्टदेशे महिमास्ति कापि ॥ २१ ॥

गुरुवायुपुरीनाथस्तुतिः श्रीनिधिना कृता।
गुरुणा भक्तिभारेण पठतां भवतु श्रियै ॥ २२ ॥

॥ इति गुरुवायुपुरीश मणिमङ्गलस्तवः समाप्तः ॥